

सृजामाता

प्रथम खण्ड

(१)

सम्भ्रनाभन्दा परको मिरमिर युगमा अतीत,
बादलको छोको लागेको सहर दूरको प्रतीत ।

(२)

सदृश यौटा ग्रीसको देशमा बस्ती छ पुरानो,
हेर्नलाई मन लागेमा हिँड्ँ त्यो देश बिरानो ।

(३)

शस्यले श्यामल सुन्दरी धरा नागबेली नाला छन्,
त्यहाँका जन सरल मन लाल लाल गाला छन् ।

(४)

नीला छन् पर्वत ग्रीसका देशका वनले सुन्दर,
अनेक रङ्गी चिडिया बोल्ने ध्वनिका मन्दिर ।

(५)

बादल आई साँभका कालमा चुलीमा उज्यालो,
सुनौला सिँढी, बन्दछ भयाङ्ग स्वर्गको उकालो ।

(६)

देउ र द्यौता हावा र जलमा पर्वत वनमा,
विचरण गर्थे अनेक ढडका कथाका दिनमा ।

(७)

तिनमध्ये यौटी सिरीज नामकी पृथिवी महतारी,
सारै नै असल सुन्दरी बूढी सुघाको रडसारी ।

(८)

केशमा लाई गोदावरी फूल क्यै चाँदी परेका,
हाँसिया हात खेतमा डुल्थिन् हरिया भरिया ।

(९)

देवीमा सारै सहनशील आँखामा हालेर,
बिभाउन पनि नसक्ने जस्ती गाई-भैंसी पालेर ।

(१०)

दूध र दहीको खेलो र खेलो पर्वते घरमा,
आनन्दसँग निवास गर्थिन् धर्मको भरमा ।

(११)

केटा र केटी सपार्नलाई साह्रै नै सिपालु,
वचनकी मीठी आँखाकी छिटी सारै नै दयालु ।

(१२)

नागवेली लाउँथिन् कमरपेटी नालाको काचोपी,
हाँसिया भिर्थिन् हातमा यौटा काट्लाई अनोखी ।

(१३)

नागको थियो उनको रथ ड्रागन नामको,
दुगुर्नलाई सारै नै मजा भीड पर्दा कामको ।

(१४)

ड्रागन नागको मुखमा हुन्थ्यो अग्निको ज्वाला रे,
त्यो ज्वालासँग निस्कन्थे मुस्ला धुवाँका काला रे ।

(१५)

बलिया हुन्थे ती नागहरू रथलाई घिसार्न,
बाइपङ्खी हुन्थ्यो तिनको पङ्ख पृथिवी चहार्न ।

(१६)

सिरीज माता भुपडी यौटा रचेर सुन्दर,
बस्दथिन् त्यसमा धानका बिऊ जाँचेर सुन्दर ।

(१७)

पाहाडी देश, पानी नै चिसो, हावा छ शीतल,
ग्रीसको पर्वत, नेपाल भैं लाग्छ सम्भेर भल्भल ।

(१८)

त्यहाँका मान्छे नेपाली वीर भैं वीरमा प्रख्यात,
ठूल-ठूला काममा लडाइँमा थिए जगत विख्यात ।

(१९)

सिरीजको सानो भुपडी बेस पहाडी कराली,
लिएर राम्रो भाडिलो बागले रहेको सिङ्गारी ।

(२०)

तोते है बोली गरेका पाठा फुर्किन्थे आँगनमा,
सिरीजकी छोरी प्रोजरपीना खेल्दथिन् मगनमा ।

(२१)

लालगाले राम्री उज्याली ठिटी स्याउकी रङ्गकी,
सारै नै बान्की मुखको मीठो अप्सरा ढङ्गकी ।

(२२)

सिरीज उनलाई संभाउँथिन् सधैं "ए पीना नजानू",
बाहिर टाढा लाग्ला है काँढा विदेशी बिरानू ।

(२३)

टाढाका देशका विदेशी आउँछन् ठिटीलाई चोरन,
नजाऊ प्यारी ! पीना ! है टाढा ओखर फोरन ।

(२४)

ए मेरी मीठी सुन्दरी पीना ! स्याउगाले रसीली,
घरैमा बस्नु म जाँदा टाढा ए छोरी ! हँसिली ।

(२५)

भनेर छोइन् मायाको ओठले लालीको मिठास,
सिरीज माता हेर्नलाई गइन् धानको विकास ।

(२६)

नागको रथ तयार थियो खेतको आलीमा,
रथमा बसी कोराले हानिन् फणाको जालीमा ।

(२७)

हुर्हुर् गरी फर्फरी पङ्ख नागले उचाले,
हावाको पथमा रथ है उड्यो आगो र धुवाँले ।

(२८)

पहिले आफ्नो नजिकको बारी चहारी फर्किन् ती,
धानको बिऊ कति भो लामो भनेर हेर्थिन् ती ।

(२९)

प्रोजरपीना रङ्गिली मनकी स्वप्नकी सहेली,
पन्ध्रमा पुगी स्याउगाले बन्दी तरङ्गी हाँसिली ।

(३०)

आमाको सुनी वचन राम्रो छिनैमा बिर्सेर,
लहडको आफ्नो बाटोमा हिँडिन् घरलाई बिर्सेर ।

(३१)

फूलको उनलाई साह्रै न प्यार सुगन्धी कलीला,
चढेर जाँदो बैसमा मिल्ने रंगले हाँसिला ।

(३२)

पातलो राम्रो गहुनको घाँगर फूलबुट्टे लाएर,
फूल टिप्ने निहुँले ती बाहिर हिँडिन् मुस्केर गएर ।

(३३)

समुद्र तीरमा पजीउन बूढा जल महल बनाई,
भयाउको सेजमा लेटेर सुत्थे घाममा निदाई ॥

(३४)

समुद्र परी मछिली परी भयाउ केशी सुन्दरी,
तीरमा खेल्थे सीपीको दाना कान थापी मर्मरी ।

(३५)

तिनसँग खेली तीरमा क्यै बेर फूल टिप्न हिँडिन् ती,
हलुका कदम चालेर टाढा फूल टिप्न हिँडिन् ती ।

(३६)

भयाङ थियो फूलको साह्रै नै राम्रो पोल्टामा भरिन् फूल,
फूलमाला आमालाई गुथूँ भन्थे उनका मनका मूल ।

(३७)

तिनले देखिन् भलक्क त्यहाँ गजबको उज्यालो,
अनेक रङको नदेखिएको फूलको अँगालो ।

(३८)

बोटमा यौटा एकहाते सुन्दर रङ्गले मसक्क,
ढक्क र मक्क फुलेको बोट हाँस्दथ्यो गमक्क ।

(३९)

क्या राम्रो फूलको बोट पो रैछ टिपेर सिङ्गुलै,
जरा नै समेत उखेली साछु बागमा यसलाई ॥

(४०)

आमालाई लाग्छ गजबको ताजुप बाग हुन्छ उज्यालो,
भनेर तिनी हल्लाउँछिन् जरा आशले उज्यालो ।

(४१)

बल त धेरै परेको थेन बैसका हातको,
तलको भुईँ मुख बाई उठ्यो जराका साथको ।

(४२)

आम्मे ! यो क्या हो ? भनेर तर्सिन् अलिक हच्चिन् ती,
अँध्यारो खाल्टो मुख बाई उठ्यो किनारमा थच्चिन् ती ।

(४३)

फूलको बोट जरा नै सुद्ध हातमा फिलमिल छ,
अँध्यारो खाल्टो देखेर तर्सी मनमा खल्बल् छ ।

(४४)

घुरुर आयो आवाज यौटा अँध्यारो खाडीमा,
तुरुन्तै यौटा रथ पो उत्र्यो वेगको बाढीमा ।

(४५)

प्लुटोका नामका कल्सेँदा देव रत्नको यानमा,
ग्रीसका देशका यमराज तिनी तिमिर स्थानमा ।

(४६)

ईश्वरले राखी दिएका राजा पातालका नृपति,
हीराको इस्टार चंकाई आए जगमग बनी ती ।

(४७)

भट्ट र पट्ट प्रोजरपीना हातले समाती,
रथमा हाली घोडालाई कुदाई हिंडे ती नजाती ।

(४८)

हुन त सारै दयालु दिलका यमपुरका महाराज,
नीतिले बद्ध हुँदामा कठोर मनले गर्थे राज ।

(४९)

अँधेर पुरी पातालतिर पृथिवीमनि छ,
सारै नै धनी हीरा र मोतीहरुले भरी छ ।

(५०)

उज्यालो छैन सूर्जेको तल देखिन्न चाँदनी,
रत्नको ज्योति भिल्मिलि बल्छन् गराई देश धनी ।

(५१)

दर्बार थियो मर्मरको ठूलो राजाको दर्बार,
नभई तर साँगिनी उसलाई अँध्यारो घरबार ।

(५२)

सुनेर सारै अप्सरा राम्री प्रोजरपीनाको,
सुनेर जाल है यमले रचे साँगिनी लिनाको ।

(५३)

प्रोजरपिना कल्सिंदा पुरुष देखेर डराइन्,
कलिली ठिटी फूल भैं राम्री चिच्याइन् कराइन् ।

(५४)

उनको क्रन्दन हावामा चल्यो कसैले सुनेन,
कठै ती रुन्धिन् स्याउगाले ठिटी रोएर पुगेन ।

(५५)

पोल्टाको फूल बाटामा छरी रोएर चलिन् ती,
फर्कुला भन्ने आशामा कठै निराश भुलिन् ती ।

(५६)

अँध्यारो बाटो नागवेली चल्थ्यो यमका पुरमा,
रत्नको खाली प्रकाश थियो सबका घरमा ।

(५७)

दरबार पुगिन् सारै नै राम्रो माणिकको खम्बा छ ।
कलाले सुन्दर त्यो राजमन्दिर उज्यालो खडा छ ।

(५८)

यथेष्ट धन पोशाक मिल्छन् मोतीका हार रे !
अँध्यारो लाग्यो तैपनि उनलाई यो घरबार रे,

(५९)

पृथ्वीको फूल आखिरी हातको वैलाई गएछ,
आँसूले भिजाइ अकेली वस्थिन् आँसूले मौले छ ।

(६०)

नामका प्लुटो पातालका राजा यमले बोलाए,
जुहारका भुप्पा रंगिला दिई मन उनको फुलाए ।

(६१)

सँभिन्नन् तर प्रोजरपिना मन उनको रूँदो छ,
संभना बर्सी बिजुली भलक स्वदेश छुँदो छ ।

(६२)

बन है गोरी ए मेरी रानी ! सुन्दरी जर्पिना,
जुहारले तिमीलाई ढाकेर राख्छु मखमली बिछ्यौना ।

(६३)

मनको तिम्रो संपूर्ण इच्छा पुऱ्याई दिनेछु,
न मान सुर्ता घरमा मेरो सब थोक दिनेछु ।

(६४)

सर्वस्व तिम्रो उज्याली नानी ! यो देशको जुहार,
होला है ! भेटी जर्पिना हेर्न हाँसेको मुहार ।

(६५)

एकबार तिमी मुस्काइघौ न मोतीका दन्तले,
यमपुरमा खस्ला स्वर्ग जो भन्छन् साधु र सन्तले ।

(६६)

न ठुस्स पर जर्पिना ! मेरी यमपुरकी रानी छौ,
कलिली यस्ती सुन्दरी तिमी रूपकी खानी छौ ।

(६७)

ढुङ्गा भैं कठोर हृदय लिई किन हो हेरेकी,
सारै नै कुरूप म पनि छैन, के आँखा तरेकी ।

(६८)

म पनि सारै अकेला भई खोज्दथे साँगिनी,
बयान तिम्रो सुनेर ल्याएँ हे पुष्प-भगिनी ।

(६९)

पुरुषको दिलको प्रेमको माझ जीवन अर्पन,
फालेर निठुर कोमल हातले न त्यसै फर्कन ।

(७०)

भनेर मीठा वचन गरी मधुर व्यञ्जन,
फर्माई ल्याए उनको अघि मनलाई रञ्जन ।

(७१)

जर्पिना तर ठसक्क ठस्किन् उठेर हिंडिन् ती,
खाइनन् केही पिइनन् केही अकेली रहिन् ती ।

(७२)

धेरै नै बिते यमपुरमा दिन भोक र प्यासमा,
फर्काई लग्लान् पृथ्वीमा भनी असफल आशमा ।

द्वितीय खण्ड

(१)

सिरीज माता नागका रथमा दूरको विदेश,
धानको बाली जाँचनलाई गइन् बनेर बेहोश ।

(२)

को बुभुथ्यो कठै ! विधिको चाल जालको चक्कर,
सिरीजको ध्यान धानका खेतमा रहन्थ्यो टक्कर ।

(३)

जब ती रातमा फर्केर आइन् भुप्रोमा सुघर,
देखिनन् आफ्नी प्यारकी छोरी रित्तो छ मन्दिर ।

(४)

बोलाइ हिँडिन् हप्काइ हिँडिन्, छिमेक चार्छिन् ती,
देखिन् छोरी छिमेकभरी आश नै मार्छिन् ती ।

(५)

गएर सोधिन् गोठालासँग देख्यौ कि भनेर,
देखिन भन्छ गोठालो पनि चकित बनेर ।

(६)

समुद्र परी भयाउकेशीहरू खेलेर गएकी,
फूल टिप्न भनी फर्किनन् भन्छन् समुद्र छिमेकी ।

(७)

फलको बोट उखेलिएको क्यै माटो मिल्काई,
क्यै खाल्टो जस्तो परेको देखिन् चिराँक सल्काई ।

(८)

लागेर शङ्का तिनले खोदिन् यमको खाडल,
यमको दूतले पुरेको थियो ढुङ्गाले अचल ।

(९)

"खै मेरी छोरी ! छातीकी छोरी ! खै मेरो छोरी नि,
खै मेरो छोरी जर्पिना गोरी जगत्की हूरी नि ।

(१०)

भनेर रोई जगत्मा फिरिन् चिराँक बालेर,
बिलौना गरी, बिलौना गरी दुःखलाई पालेर ।

(११)

आमाको दिल भैं हुँदैन दिल छोरीको उपर,
कुसुमकोमल सुगन्ध स्नेह मायाले अमर ।

(१२)

आमाको दिल रुलाउनेलाई दैवले सराफ्छ,
सिरीज माता साह्रै नै रोइन आँशु नै क्या पाप ।

(१३)

आमाको दिल रुलाउनेलाई नरकको वास छ,
आमाको आँशु खसाउनेलाई न कहीं आश छ ।

(१४)

साह्रै नै दुःखी जननी सिरीज जगतै रोएर,
विलौना गरी घर घरै फिरिन् चिराँक लिएर ।

(१५)

"हा मेरी छोरी ! हा मेरी ! छोरी शिरीष कलीली,
स्याउको रँग भएकी ठिठी रत्न भैं हँसीली ।

(१६)

कुन पापी आई तिमीलाई लग्यो कुन देश बिरानो,
कसरी तिमी रोएको ह्वौली घर संभ्री पुरानो ।

(१७)

ए तारागण ! मलाई भन छोरी छन् कहाँ रे,
ताराले भिम्के त्यस वेलादेखि नजर यहाँ रे ।

(१८)

पृथिवी माता रोएकी हेर्न कठिन बनेर,

ताराको अचल ज्योतिमा भिमभिम पर्न गो कठोर ।

(१९)

"हा मेरी छोरी ! रत्न भैं गोरी बोलेनन् ताराले,
यी कस्ता अन्धा रात भन्दा बन्द नदेख्ने साराले" ।

(२०)

"हा मेरो छोरी ! फूल भैं गोरी हावाहो, भनन,
वायुका देव, जलका देव, बिलौना सुनन" ॥

(२१)

हावा त भन् भन् डरले भागे, जल त कुदे दूर,
बिलौना तिनको साह्रै नै तिखो छेड्दथ्यो सबै उर ।

(२२)

पर्वतमा गइन् पर्वतमा सोधिन् पर्वत ढुङ्गा भो,
नबोली त्यसै अचल बनी तपस्वी नङ्गा भो ।

(२३)

रातभर हिंडिन् अकेली भन्भन् वियोगी जननी,
शिशुको हानि आँखामा पानी महतारी अवनी ।

(२४)

देखेनौं भन्छन् जल र वायु देखेनौं भन्छन् खेत,
उदेक यस्तो भएन अघि गजबको त्यस्तो खेद ।

(२५)

सबैको आँखा छलेर त्यसै दुष्टले उडायो,
छातिको आँशु मुटुमा गाँठो कसेर करायो ।

(२६)

वियोगभन्दा कठोर छैन ढुङ्गा र पहाड,
जननी दिलको आँशुको भुल्को छेड्दछ पहाड ।

(२७)

आमाको दिलको कठोर रोदन आमाको नजर जल,
आमाको दिलको बिलौना हरि ! बन्द छ सागर मल ।

(२८)

कलेजा आफ्नो आफ्नो नै मासू आफ्नो नै आत्मा छ,
आफ्नो नै मुटु जीवनको जुहार वियोगको रातमा छ ।

(२९)

सिरीज माता बहुलाही जस्ती जगत चारेर,
चिराँक लिई दिन रात घुमिन् छातीलाई फारेर ।

(३०)

आइपुगिन् तिनी हेकेटी माइकाँ विषाद वदनी,
दिग्दारीकी ती मंकाली देवी सजल नयनी ।

(३१)

पपीको फूलको लगाई ताज गुफामा अँधेरी,

एकान्तवासी रहन्तिन् तिनी साँभ र सबेरी ।

(३२)

भारको सुख्खा पातलो ओछ्यान् भस्मले लेपेर,
खुंचेका रेखा निधारका बस्थिन् वैराग्य जपेर ।

(३३)

सुकेका गाला सुकेका छाला रगतविनाकी,
निहुरेर बस्थिन् दिग्दारी माता विरागी मनकी ।

(३४)

चिथरो भुत्रो पोशाक उनको पिलपिले बत्ती छ,
गुफामा कोही पस्दैन उनको सुकेको बत्ती छ ।

(३५)

संसारलाई गरेर गाली विधिलाई हपारी,
दिग्दारी भावको सधैँलाई भर्थिन् महको भकारी ।

(३६)

सिरिज माता चिराँक लिई गुफामा पसिन् ती,
रोएर पसी हेकेटी निकट रोएर बसिन् ती ।

(३७)

हेकेटी देवी रोएको देखी भन्दछिन् सहानी,
सिरीजको गरी बुझीछौ तत्व जगतको ए नानी ।

(३८)

"योगको भ्रम वियोग सत्य संसारको नश्वर,
हाँस्ने हुन् काना रुने हुन् साँचा रुने नै काम गर ।

(३९)

रोएर बस्ने संसार बुभुछ रुनेले जान्यो ज्ञान,
नरोई हिँडने अन्धो छ सिरीज फूलको हवायान ।

(४०)

आँसु छ गहिरो, हाँसो छ केवल अँजुली समान,
संसार त्यागी यहीं नै बस हौस्नलाई नमान ।

(४१)

कुत्कुते जीवन नाशको गुद्गुद क्षणको भावी छ,
मूर्खको सेतो भकुण्डो भित्र दाँतको जावी छ ॥

(४२)

संसार सारा हो परिवर्तन नर्तन नाशको,
यो चिताभित्र जलेर हाँस्ने हो मूर्ख खासको ।

(४३)

आत्मालाई छैन जगतमा सुख अक्षर छैन यो,
दुःखलाई आफ्नो मानेर हाँस्ने भूटो हो चैन त्यो ।

(४४)

रोएर बस्ने बुद्धिमान हुन्छ सिरीज बसन,

स्टिजियन् गुफा मेरो छ खासा मिलेर रोऊँ न" ।

(४५)

हेकेटी यति बोलेर रोइन् रोदन वेदान्ती,
सिरीजमाता भन्दछिन् तिनमा "हेकेटी रुदन्ती ।

(४६)

म रुन मात्र आएकी होइन जीवन जीउन,
रुनु र हाँस्नु मलाई दोटै प्रकृत रहन ।

(४७)

अहिले रुन्छु हेकेटी माई ! हराइ छोरी रे,
प्रोजरपिना अप्सरा राम्री हिउँ जस्तो गोरी रे ।

(४८)

भनन भन हेकेटी माई यो बाटो आइन् कि ?,
क्वै दुष्ट लिई जान्थ्यो कि तिनलाई आवाज गरिन् कि ?

(४९)

क्रन्दनका सब आवाज आउँछन् गुफामा अँध्यारो ।
स्टिजियन् गुफा हेकेटी माइको दुःखको चटारो ।

(५०)

भडेरी पनि बाजले बच्चा पक्रेर रूँदामा,
रोदन आफ्नो पठाउँछे वहीं दुःखले छुँदामा ।

(५१)

जर्पिना मेरी बाटामा कहीं अवश्यै रोइन् रे,
क्रन्दनले तिम्रो हेकेटी माई गुफालाई छोइन् रे ।

(५२)

हेकेटी लागिन् शब्दको रौरव स्मृतिको विनन,
क्रन्दनहरू जीवनका लाखौं नजीकका गिनन ।

(५३)

क्रन्दन आयो उठेर एउटा जर्पिना नानीको,
तिनले भनिन् यमपुर पथमा क्रन्दन छ नानीको ।

(५४)

अवश्यै तिम्री उज्याली छोरी यमले चोरेछ,
सबैका आँखा छलेर सिरीज ! यमपुर तरेछ ।

(५५)

तर के तिम्री खोज्नलाई हिँड्छ्यौं हीं बस रोऊन,
संसारको दुःख अँधेरी गुफा बीचमा धोऊन ।

(५६)

हेकेटी दिन्धिन् सल्लाह यही सिरीज अँध्यारी,
सोझ्छिन् बाटो यमपुरको कुन हो म लिन्छु सवारी ।

(५७)

हेकेटी भन्धिन् सूर्यलाइ सोध आकाश विचारी,
सबैलाई देख्ने सब बाटो देख्ने आँखालाई उघारी ।

तृतीय खण्ड

(१)

पृथिवीभर भएन बाली कार्तिकदेखिन् रे,
रूखका पत्ती दुःखले भरे फूलरानी भुकिन् रे ।

(२)

राजा जो वनका श्रीवनस्पति दिग्दार बनेर,
प्रजाको हीन दशालाई हेर्ने दिनलाई गनेर ।

(३)

साग र पात तुषारो लागी हिउँद आयो रे,
पृथिवी भइन् दुःखले नाङ्गी सिंगार गयो रे ।

(४)

किसान पनि दुःखित भए कोदाली खसाली,
बनेन केही खेतमा बाली परिश्रम निकाली ।

(५)

तीन मास भयो पुसको अन्त जर्पिना हराइन्,
तीन मास बसी यमपुरमा तिनी भोकै नै बिताइन् ।

(६)

पृथिवीउपर गडबड पय्यो मानव-थितिमा,
अन्न नै छैन पात नै छैन आजको मितिमा ।

(७)

भनेर उजूर महेशकहाँ ज्वालामुखनिवासी,
देवको पय्यो त्यस वेला त्यहाँ दशा त्यो प्रकाशी ।

(८)

मर्करी भन्ने देवका पूत हास्यका वदन,
ठट्यौला साह्रै, लीलाका चतुर, चतुर भ्रमण ।

(९)

मर्करी देव पारोका नाम छलबले भिलिक्क,
नागबेली लट्टी पँखेरू खराउ नजरका मिलिक्क ।

(१०)

मर्करीलाई जुपीटर देवले बोलाई अह्राए,
तिमी नै गई यम र पृथ्वीको मुद्दा मिलाए ।

(११)

मर्करी उडे खराउपंख नागबेली लौरा ली,
ठट्यौला पन बाटामा देखाई सीधामा बैराली ।

(१२)

यमपुरमा तर प्रोजरपिना खानपान विनाकी,

गलेर गइन् पहेली फूल नीरसले भीनाकी ।

(१३)

बल्ल र तल्ल पृथिवीबाट दूतलाई पठाई,
एक सुख्खा अनार चोरेर ल्याए गरेर ढिठाइ ।

(१४)

त्यसको दाना माणिक जडित सुनको प्यालामा,
हालेर केही जर्पिनालाई प्यासको ज्वालामा ।

(१५)

दिएर आफ्नै हातले भने प्लुटोले गभीर,
पृथ्वीको फल माताको जान बक्सीस भनेर ।

(१६)

आमाको घरको फलको दाना टिप्नलाई नमाने,
पाप लाग्छ नानी न निठुर बन, पाप लाग्छ यो जाने ।

(१७)

साह्रै नै तिमी गर्वमा रह्यौ साह्रै नै मानिनी,
यो फलको दाना सप्रेम टिपे के हुन्छ हानि नि ?

(१८)

वचन यस्तो गरेर साह्रै कर लाग्यो टिपन,
एक दाना तिनले टिपेर चाखिन् प्रेमले भनन ।

(१९)

त्यस वेलादेखि भाव नै बदल्यो मुसुक्क हाँसिन् ती,
तिनलाई माया प्लुटोको लाग्यो दिग्दारी नाशिन् ती ।

(२०)

अन्नले हुन्छ तदनुसारी भावको सिर्जन,
प्रोजरपिना प्रेम गर्न लागिन् प्लुटोको मनमन ।

(२१)

हुनता काला पातालका राजा अँधेर पुरीका,
तैपनि मलाई कसरी कल्पे दयालु भारीका ।

(२२)

गाली नै गर्दा कल्सेँदा भन्दा ए काले भूपति,
सहेर तिनी नरिसाई बसे भक्तभैं सुमति ।

(२३)

मलाई यस्तो ठानेर रत्न ल्याएर फुलाए,
यतिको तकलीफ दिँएँ नि मैले यिनले के पाए ?

(२४)

पुरुषको दिल दुखाउनु छैन आफूलाई भजेर,
जीवन धन सर्वस्व अर्पे स्वार्थलाई त्यजेर ।

(२५)

म यिनका निम्ति कति छु प्यारी आँखाको म धन,

एकबाजि सुने प्रेमको मधुर दिलको वचन ।

(२६)

भावले कोमल हालेर जरा हृदय समायो,
निष्ठुरतामा वज्र भैं आफ्नो थोपा पो रसायो ।

(२७)

"मुसुक्क हाँसी प्लुटोको छेउ गएर बसिन् ती,
"साह्रै नै मैले दुखाएँ दिल हजुरको ?" भन्छिन् ती ।

(२८)

सजलनयन तपस्वीसरि प्रेमका यमले,
यति हे मधुर प्रेमको वचन नपाई नियमले ।

(२९)

साह्रै नै दिक्क भएको दिल सुकाई बस्थे ती,
सुनेर आज कोमल वचन गद्गद भए ती ।

(३०)

मुटु नै सर्र रसाई आयो; आँखालाई भनेर,
नसामा चल्यो प्रेमको रस जीवनै फुलेर ।

(३१)

जीवनको आशा पुष्पमा पय्यो स्वर्गको जलबिन्दु,
सुवास आयो लाजको हरेक उर्लियो रस-सिन्धु ।

(३२)

पुरुष हुन्छ विफलतामा बागको तुषार,
पर्खेर गर्छ तपस्या लामो पदको सुसार ।

(३३)

प्रेमको हुन्छ प्रथम स्पर्श प्रथम पयर,
अबला ओठमा, खुल्दछ जब मृदुल अधर ।

(३४)

पुरुषबाट आह्वान हुन्छ प्रेमको जीवन,
मुटु ली चल्छ रसले दिँदा बैसले वचन ।

(३५)

प्लुटोको दिल साह्रै नै रोयो प्राप्तिले सफल,
काँढाका दिल फूल ताज भए दिवस विफल ।

(३६)

आँखामा आयो डुबुल्के प्रेम रसले भुल्भुल,
दिलले बोल्थो "हा मेरी रानी !" मौनको कुल्बुल ।

(३७)

तुल्बुल भयो कल्पने हाँगा चाँदनी रसमा,
बोलेनन् प्लुटो एकछिन पिई मुहार सुषमा ।

(३८)

अकेला दिल संगिनीविना राजको मरुमा,

हिउँदको बूढो रूख भैं फुल्यो रँग आयो तरुमा ।

(३९)

भट्ट ती उठी जर्पिनालाई पलङमा बसाले,
हातलाई तानी चुंबन दिई जलबिन्दु खसाले ।

(४०)

स्वर्गको राज्य आँखामा मिल्यो मुहारमा नन्दन,
भाग्यलाई तिनले धन्यवाद दिए देवमा वन्दन ।

(४१)

स्पर्शले कोमल अम्लान रस तनमा उचाल्यो,
दृष्टिले सुन्दर अबोल भाषा मनको निकाल्यो ।

(४२)

बोलेनन् दुई दम्पती धेरै प्लुटोको यो वाणी,
"अब ता तिमी सधैंकी धन दिलकी हे रानी" !

(४३)

सुनेर बोल्न कठिन भई लज्जा र प्रेमले,
छातीमा औँला देखाई भारि आँशुको बिन्दु रे ।

(४४)

प्लुटोले लिए रेशम रुमाल जलबिन्दु पुछ्नलाई,
स्पर्शले तिनको दोस्रो यो जीवन यमपुर भो आर्को हाइ !

(४५)

अँधेरी गयो राज्यको तारा उज्यालो विचित्र,
छाएर आयो स्वप्नाले लिप्यो बाहिर औ भित्र ।

(४६)

भरोस भावी स्पर्शपिपासु जर्पिना लजाइन्,
यमले उनलाई बगलमा राखे भुकेर रसाइन् ।

(४७)

"म कस्ती निठुर यतिका दिन भावले विहीना,
पापिनी रै छु" दगुन्यो भाव "दयाकी कमीना" ।

(४८)

जो बाँकी थियो अनारदाना प्रेमले चुल्बुल,
उठेर ल्याइन् प्यालामा हाली बोल्दछिन् बुल्बुल ।

(४९)

"टक्र्याऊँ कि दाना ज्यूनारलाई" —घरेलु रसले,
यमले टिपे केही दाना भन्छन् प्रेमका वशले ।

(५०)

"टिपन तिमी केही दाना सुन्दर दन्त भैं उज्वल,
शर्माई तिनी ओठ बन्द गर्छिन् टिपेर तयै पल ।

(५१)

यसरी बढ्यो प्रेमको रस यमका महलमा,

अनेक प्रेमको विकास भो कला यमको टहलमा ।

(५२)

चुनरी पारी सेजमा सुनको यमको सिरक,
नागवेली कला देखाइन् एक दिन रखाइको फरक ।

(५३)

यमले देखी बोलेन केही भावले बखानी ।
केवल भने, "कत्तिको दिग्दार लाग्दछ हे नानी !"

(५४)

जर्पिना भन्छिन्, "रत्नको देश कम छ र हजुरको ?"
केवल माइत मन लाग्छ एकबार देख्नलाई परको ।

चतुर्थ खण्ड

(१)

रोएर हिंङ्थिन, सिरीज तर माघका ठण्डीमा,
चिराँक लिई दिन र रात वियोगको बन्दीमा ।

(२)

अपोलो देव अनन्तयुवक स्वर्गका विहारी,
समुद्र भवन सुवर्ण वीणा तेजले भँकारी ।

(३)

हाँसेर हिंङ्थे मगनमस्त धण्धप बलेर,
संगीत मधुर संसारमा फिँजाइ जगतै भुलेर ।

(४)

तिनलाई गई सिरीजले सोधिन् अपोलो भनन,
सुन्दरी छोरी जर्पिना मेरी कहाँ छन् भनन ।

(५)

सूर्यले भने फुर्सदै छैन सिरीज महतारी,
तेजको भन्कार मगनमस्त गगनविहारी ।

(६)

एक भन्कार बिग्रे भूर्भुवस्वमा पर्दछ खल्बल,
कसरी भनूँ नपानोस् मलाई यो कठिन अलमल ।

(७)

सुनेर यस्तो पृथिवी माता सूर्यकी सहानी,
आँखामा जल ली सराछिन् एकबार "बेफुर्सद ए नानी ।

(८)

आमाको आँखा भिजेको देखी नबोल्न वचन,
तिमीलाई लागोस् ज्योतिमा टाटो अदृश्य गहन ।

(९)

यसपछि भयो सूर्यमा धब्बा आँखाले नदेख्ने,
तर त्यो ज्योति पुंजजे ढाक्यो विश्वको दिल राख्ने ।

(१०)

त्यसपछि गइन् एक देशभिन्न सिरीज विलापी,
उपाय शोचन केही काम गर्ने विचार प्रभावी ।

(११)

राजाका छोरा एउटा नै थिए कोमल वदन,
जन्मेका अरू टिकेनन् कोही वंशका रोदन ।

(१२)

त्यो एक छोरो जिलाउनलाई धाइको दरकार,
सिरीज माता त्यस वेला पुगिन् त्यो राजदरबार ।

(१३)

सिरीज देखी उज्याली बूढी सब थोक जानेकी,
रानीले भनिन् "धाइकी लायक मैले यी मानेकी ।

(१४)

राजकुमारलाई बनेर धाई सुसार्न लागिन् ती,
पुष्टाइआए कुमार साह्रै तारीफमा आइन् ती ।

(१५)

तर ती सिरीज माताको थियो एकतंत्र विचित्र,
देवका शिशु अग्निले पोष्ने अमृतले पवित्र ।

(१६)

"नहेर्नु कोही कोठामा आई यो बाल सुताउँदा,
चिहाए देखी विघ्न है पर्ला संभन्नु जताउँदा ।

(१७)

भनेर तिनी बालकलाई मध्य है रातमा,
तेल घसीवरी सुताइलिन्थिन् अग्निका खातमा ।

(१८)

जिज्ञासा तर चिहाउन खोज्यो रानीको डराई,
केही दिन खामोस खाएर बस्यो फलले खुशाई ।

(१९)

कुमार भयो दिन दिन राम्रो देवभैँ उज्ज्वल,
अग्निमा सुती मस्त पो हुन्थ्यो रातभर केवल ।

(२०)

एकदिन भने रानीको चाख डरले अडेन,
"बोक्सी पो हो कि के गर्छे यसले " चित्त नै अडेन ।

(२१)

ती गई राती तालको प्वालमा गएर चिहाइन्,
आगोमा सुताइ मस्त त्यो बालक देखेर डराइन् ।

(२२)

अकस्मात् तिनी चिच्याइउठिन् डरले आत्तेर,
हतपत सिरीज माताले भिकिन् बालक च्याँठेर ।

(२३)

खोलेर ढोका सिरीजले भनिन् अमर बनाउन,
अध्यात्मकला गर्दथेँ मैले यो देव बनाउन ।

(२४)

तर हे रानी ! डराइ हजूर भरोस नराखी,
चिहाइबक्स्यो चिच्याइबक्स्यो यै भयो खराबी ।

(२५)

तसर्थ अब अमर मैले बनाउन सकिन्न,
एक शय वर्ष आयु है दिन्छु अमृत रहेन ।

(२६)

भनेर तिनी बिदाइ लिई छोरीको खोजमा,
हिँडेर गइन् चिराँक लिई असफल रोजमा ।

(२७)

तब त कोही देउताले तिनलाई यमका पुरको,
बाटो र बखान बताइदियो रहस्य तलको ।

(२८)

यो जानी तिनी नागको रथले मंत्रले बोलाई,
सफल पार्न आर्काको शिशु पोषेको भलाई ।

(२९)

छोरीलाई लिन यमपुर ओर्लिन् नागका रथमा,
बाधा र विघ्न छलेर सब अँध्यारो पथमा ।

(३०)

सिरीज माता नआउँदै पुगे मर्करी ठट्यौला,
यमराजसँग बसेर भन्छन् वात मारी सुनौला ।

(३१)

"मलाई यहाँ जपीतर देवले मिलाउने आज्ञा भो,
के मिलाउँ हजुर ? मिलेछन् जोडी राजा र रानीको ।

(३२)

खुशी छन् छोरी प्रोजरपीना बदली मुख छैन,
अनारदाना टिपेर गयो छ कि त ! बेचैन ।

(३३)

देवको शर्त पृथ्वी र यमपुर बीचमा यही छ,
यमको घरको फल चाखेपछि वास नै यहीं छ ।

(३४)

यो सुनीकन प्रोजरपीना आँशुले भरिन् ती,
माइती जाने प्यासले प्रबल दुःखमा परिन् ती ।

(३५)

प्लुटोले देखे उनको दुःख वेदना दिलको,
"बस्नलाई भने बाध्य छ आत्मा प्रभावले फलको ।

(३६)

तर यी पृथ्वी हेर्नको इच्छा जननी भेट्नको,
सधैँलाई गर्छिन् क्यै दिन जाऊन् प्यासलाई मेट्न त्यो ।

(३७)

यत्तिमा आइन् क्रोधले काँपी नागरथमा महतारी,
पृथिवी नाशै पार्दिन्छु सबै फलफूल उतारी ।

(३८)

के हाँसछन् देवदूत मर्करी खुंच्याइ मुखको रेखा रे,
नदेत मलाई लैजान छोरी तोङ्नेछु शेखी रे ।

(३९)

महेश्वरलाई खेद गर्नुपर्ला ज्वालामुख स्वर्गमा,
नछुटाइदिए यी मेरी छोरी बस्दिनन् नर्कमा ।

(४०)

म सारा फल फूल र अन्न ध्वंसन्छु धरामा,
म दिन्छु खान पान रे मानव, पशु र चरामा ।

(४१)

संसार सारा भोकले मर्ला प्यासले तिर्खाई,
हरियो हुन्न पृथिवी फेरी रस जाला हराई ।

(४२)

ए यमराज ! ए छोरीचोर ! " यत्तिमा अडिन ती,
प्रोजरपीना घुँक्का ली रुन्धिन् ती तरफ बढिन् ती ।

(४३)

"लौ हिंड नानी तयार छ रथ यो कालो देशमा,
बसन हुन्न हे मेरी छोरी यमको वशमा । "

(४४)

यो वचन गरी छोरीलाई लिई हिँड्नलाई तयार,
सिरीजमाता क्रोधले भन्छिन् "आइथिस् एकबार ।

(४५)

लौ आइज फेरी यमराज मेरो पृथ्वीमा टेक्नलाई,
मेरा छन् नाग लगाई दिउँला पाइला छेक्नलाई ।"

(४६)

भनेर यति नसुनी कत्ति सिरीज तयार,
भइन् है जान पृथिवी लोकमा छोरी ली अपार ।

(४७)

मर्करी हाँसी खिलखिल उठे "हे बूढी आम्मा रे,
नगरी शर्त, नलिई बर्त क्या आलू तामा रे ।

(४८)

त्यसैले कहाँ आँटेकी जान छोरीलाई लिएर,
तरुनी छोरी घरबार खोस्ने कस्ती है निठुर ।

(४९)

लोग्ने नै नभइ के छोरीलाई माइतीकी कुमारी,
के बूढी कन्या राख्ने हो सधैं न केही विचारी ? ।

(५०)

तरुनी छोरी पोइ नै उनलाई चाहिन्न भने भैं,
स्वामीको काखकी फूल खोसी राख्ने क्या क्रोधी आम्मै नै" ।

(५१)

सिरीज अडी हकारी भन्छिन् "के भन्छ ठट्यौले ।
लबारपाँडे देउताको यौटा नागलौरे छटौले ?" ।

(५२)

"के भन्थें आम्मे ! म भन्छु छोरी तरुणी रहिछिन्,
छ महिना यहाँ महाराज प्लुटोसँगमा बसिछिन् ।

(५३)

स्वास्नीलाई लाग्छ लोग्नेको प्रेम, लतालाई तरुको,
सधैंको माइती रमाइलो हुन्न सधैंलाई मरु हो ।

(५४)

त्यसकारण नानी प्रोजरपीना हँसीली भनन,
के फर्किआउन मन छैन तिम्रो आत्मालाई सोधन" ।

(५५)

प्रोजरपीना लाजले निहुरिन् गालामा लाली ली,
सिरीजमाता त्यो देखि अडिन्, फूलको डोली ली ।

(५६)

यमको पुरमा अँधेरी हुन्छ फूल ताजा एक डाली,
लिएर गए दुख हुन्न भन्ने सुनेकी हुनाले ।

(५७)

"छोरी पो मेरी फसी छ अब" भनेर बुझिन् ती,
एकछिन अडी सबको मुख जाँचेर हेर्दिछिन् ती ।

(५८)

मर्करी भन्छन् ठट्यौला त्यहाँ "क्रोधकी बखानी,
सिरीजमाता पृथ्वीमा खाली फल्छ कि खुर्सानी ? ।

(५९)

जर्पीना छोरी यमपुरमा बसी अनार एकदाना;
खाएर फसिन् यमराजसँग यस्तो छ जमाना ।

(६०)

यमपुरमा फल अन्न वा चाखे रहनुपर्दछ,
त्यसकारण यिनी छ महिना यहाँ रहने शर्त छ ।

(६१)

छ महिना बाँकी पृथ्वीमा रूहन् हरियो बनाई,
खुशीलो हँसीलो पृथ्वीको मुहार मातालाई खुशाई" ।

(६२)

मर्करी उठे पँखेरू खराउ फर्फर पारेर,
त्यो सुनी रथका नागले पङ्ख फट्कारे भारेर ।

(६३)

यमराज उठी मातालाई भन्छन् "छ महिना माइत,
लैजानोस् माता छ महिना तर यमपुरको साहित ।

(६४)

प्रोजरपीना पाउमा परिन् आँखाको जल भारी,
तब ती आमा छोरी दुई हिंडे यमका पुरपारी ।

(६५)

त्यसकारण सुनहे सुन्ने जति फूलमाला पैहन,
छ महिना पृथ्वी उदासी हुन्छिन् छ मास उब्जन ।

(६६)

छ महिना हुन्नन् प्रोजरपिना हिउँद लाग्दछ,
छ महिना खेल्छिन् प्रोजरपिना वसन्त लाग्दछ ।

(६७)

यही हो मीठो पृथ्वीको कथा ग्रीसले गुथेको,
कल्पनाभिन्न सत्य छ चर्को रहस्य भरेको ।

(६८)

कल्पना राम्रो अक्षय सुन्दर शिवको राहमा,
मानव दौलत मानव मिठास मानव चाहना ।

(६९)

यो कथा अमर दिलमा धार्ने फूलमाला पैहन,
वैकुण्ठ बस्ने बूढा बालाई रुद्राक्ष बेहन ।

(७०)

सुन्नेलाई दिन्छु सुनको माला धर्नेलाई हृत्ज्वाला,
जसले यस्तो रहस्य जान्यो दिवस उज्याला ।

अन्त्य खण्ड

उपदेश-दर्शन

(१)

कथा त मेरो सिद्धिइसक्यो रमाइलो जर्पीना,
टाढालाई जान नखोज्ने पुछून् यही ठाउँ पसीना ।

(२)

रहस्य यसको क्या हो त भनी बुभ्लाई जो खोजून्,
अगाडि बढी कलमको संकेत जो मिल्छ सो रोजून् ।

(३)

सिर्जन्छौं कथा मानवआत्मा संसारी प्रबन्ध,
राख्नलाई एउटा रहस्यभित्र खोजेर सुगन्ध ।

(४)

मानव कल्पना यथार्थ हेरी जीवन पथमा,
रहस्यचेता कहानी लेख्छ समय खेतमा ।

(५)

सपना जस्तो अन्तरभावी यथार्थ झलक छ,

कथामा त्यस्तै मानव जीवनको अन्तर पलक छ ।

(६)

जो साधु शिव कल्पना सुन्दर सत्यको अचेता,
त्यो हुन्छ हेर विश्वमा ठूलो रहस्य प्रचेता ।

(७)

पृथिवीलाई मानव भाव माता भैं कल्पिन्छ,
पृथिवीमाता भनेर सारा भाषाले जल्पिन्छ ।

(८)

तिनलाई देख्नु सजीव हाम्रो मानव जीवनको,
अनन्त अक्षर कल्पना जान विश्वका सदनको ।

(९)

पृथिवी माता स्वप्निल भेषमा आत्माभैं मानव,
स्त्रीरूपमा हाम्रो वास गर्छिन् यहाँ देखाई गौरव ।

(१०)

पृथिवी रूप जननी सारा सिर्जनका माताछन्,
शिशुका धाई, अन्न र रसका संसारका दाता छन् ।

(११)

स्त्रीलाई जब आदर हुन्न जननी आदर,
पृथिवी हुन्छिन् रसले हीन ।

बन्दछ माटो फोस्रो भैं मैन,

अन्न र पात फल्दैन् धर्म नास्दछ पामर ।

(१२)

पृथिवीलाई जननी भावले सजीव स्वरूपा,
सृजनदेवी सिरीज नामक भो ग्रीसमा अनूपा ।

(१३)

पृथिवी होइनन् देवी नै भन्ने आत्माले विहीन,
बुभदैन् सत्य अध्यात्म तत्त्व नास्तिक्य प्रवीण ।

(१४)

यस्ती यी धरा सजीव स्वरूप मानव जननी,
मानववास अन्न-रस-तनी सर्पकी जीवनी ।

(१५)

यी केही होइनन् माटाकी गोला अग्निकी उदर,
सजीवता नै यिनमा छैन भन्दछ पामर ।

(१६)

जननी भावले सजीव पृथिवी आत्मा भैं विशाल,
पुगनु नै पर्छ कृतज्ञ दिलले नराखी कुचाल ।

(१७)

विश्वको स्थितिमा पृथिवी पनि आत्मा छन् सजीव,
आत्मा नै छैन पृथ्वीको भन्नु विज्ञान अजीब ।

(१८)

पृथ्वीमा पनि नभई आत्मा स्थितिको विकाशमा,
कसरी होला नियति गोल चैतन्य प्रकाशमा ।

(१९)

मानव जीवन राख्नलाई जसको जननी भारा छ,
त्यो मट्टीगोला अवश्यै होइन आत्माको सहारा छ ।

(२०)

हामीले देख्ने भौतिक पिण्ड निरात्मा बुझिन्छ,
पृथ्वीको देहसम्म पो देख्यौं अरु के बुझिन्छ ।

(२१)

पृथिवी माता हामीले भाव्दा आत्माले विहीन,
भावेर कहाँ भावसत्य रह्यो चेतमा मिहीन ? ।

(२२)

पृथिवीलाई मट्टीको गोला देहको स्वरूप,
संभेर आत्मा ब्रह्माण्डस्थिर संभेमा के खराप ? ।

(२३)

भौतिक दर्शन आत्माको चेतको प्रदर्शन मानेमा,
समस्त तारा देह हुन् भौतिक आत्माका स्थानमा ।

(२४)

नक्षत्र प्रत्येक पछाडि होला एक देव आत्मा रे,

जसको कर्म पिण्डको दर्शन गगनमा रातमा रे ।

(२५)

पृथिवीलाई एक देवी आत्मा मानव प्रदोषी,
जरुर पालन गर्दछ यहाँ नियममा अनोखी ।

(२६)

भौतिक पिण्ड प्रदर्शन गरी आत्मा ले धारेर,
शायद् यो मानव जातिको रक्षा चित् गर्छ चारेर ।

(२७)

तसर्थ पृथिवी सजीव रूपमा चैतन्य धारिणी,
देवीको आत्मा भनेर लिए मानव पोषिणी ।

(२८)

वायुमा पनि आत्माको चैन चैतन्य चालन,
भन्नु हो फजूल भौतिक गति चित् गर्छ पालन ।

(२९)

वायुको पनि भौतिक प्रसार पछाडि देवको,
आत्माको होला जरुर क्रिया ईश्वर सेवाको ।

(३०)

सागर या जलमा के अधिष्ठाता आत्मा नै पाइन् ?,
अध्यात्म क्षेत्र आत्मा र देवले भरी छ जानिन् ।

(३१)

प्रकृतिभिन्न स्वात्म छ क्रिया अचेत अज्ञानी,
अन्धोपन हुन्छ भनेर भन्ने अन्धो छ विज्ञानी ।

(३२)

नियतिमय विश्व छ भन्ने आत्मा छ अधिस्थ,
छन् अधिष्ठाता भौतिक दर्शन सबमा शिवस्थ ।

(३३)

यो चेतलाई बिगार्नु हाम्रो विज्ञानी अन्धता,
अध्यात्मवादी भनेर भन्छु आत्माको सब व्यथा ।

(३४)

चैतन्यशील आत्माले चाल्छ ईश्वर आज्ञामा,
पृथिवी वायु, जलका स्थिति चेतन प्रज्ञामा ।

(३५)

यो विश्वस्थिति सत्य हो भन्ने सनातन कल्पना,
ऋषि र मुनि के हाम्रा गर्थे बकबक जल्पना ? ।

(३६)

देवका दूत विचर्छन् भन्ने अरुको बनाइ छ,
स्थितिमा राख्न यो सृष्ट विश्व देवको चिताइ छ ।

(३७)

भौतिकपिण्ड हामीले देख्छौं के छैन पछाडि,

आत्माको स्थिति, अधिष्टदेव, ईश्वरका अगाडि ? ।

(३८)

ईश्वरको चेतले चलाउँछ चालमा प्रकृति भनेर,
स्थानोपयोगी देव छैन भन्नु अन्धोपन गुनेर ।

(३९)

जो अधिष्ठाता या अधिष्ठात्री देवता समर्थन,
गरेर भन्छ मानव आत्मा पृथिवी देवी हुन् ।

(४०)

देहको धारी म लक्ष्मीप्रसाद आत्मा ले सम्पन्न,
यो मिट्टी गोला अरुले देख्छ देव छु म धन्य ।

(४१)

बाहिरी दर्शन छकावट दिन्छ अध्यात्म-दर्शन,
पृथिवीपिण्ड पछाडि देख्छ देवीको स्पर्शन ।

(४२)

आत्माको एउटा मानवपोषक चेतन प्रसार,
पृथिवीपिण्ड बनेको होला नियति अनुसार ।

(४३)

ती मातालाई स्त्रीरूप हामी प्रतिम धरामा,
विचरमा गर्दी कल्पना गर्छौं स्वप्निल कुरामा ।

(४४)

कल्पना हाम्रो सत्य नै होइन भन्नु हो पाखण्ड,
कथाको संसारभिन्न जो सत्य त्यो भन् छ अखण्ड ।

(४५)

अन्नको रस दूध हो माइको भनेर पिएर,
माता भैं हामी खँदीला मान्छौं उनमा जिएर ।

(४६)

ब्रह्माण्ड विश्व अनन्त ठूलो पृथिवी भुरुङ्ग,
आत्माले एउटा चालेर लग्छ मज्जमा अजड ।

(४७)

यस्ती यी पृथ्वी मानववास चैतन्य विहीन,
थितीमा त्यसै गोलाइ लेलिन ? अधिष्ट विहीन ।

(४८)

तब यो हाम्रो "पृथिवीमाता" कल्पना सत्य छ,
पृथ्वीको आत्मा छ भन्ने भाव मानवमा नित्य छ ।

(४९)

आत्मा र वस्तु छुट्याउनलाई पृथिवी वस्तु हो,
भन्नु त विज्ञान, अध्यात्म होइन, त्यो चेत सत्य हो ।

(५०)

अध्यात्मदृष्टि पृथ्वीलाई भन्छ देव र सचेतन,

देहको पिण्ड चिताई राख्ने आत्माको प्रकीर्तन ।

(५१)

पृथिवी माता सृजना गर्छिन् त्यसैले सिरीज,
सृजी या सृजा भन्ने यो नाम ग्रीसको तमीज ।

(५२)

पृथ्वीको छोरी प्रोसरपिना यमले लगेकी,
छ महिना बस्छिन् पृथ्वीमा छ मास यमपुर रही ती ।

(५३)

कोही त भन्छन् ती वानस्पत शाककी जीवनी,
छ महिना हिउँद प्रवासी हुने छ मास अवनि ।

(५४)

विश्वको चक्र नियति स्थित जगतजीवनमा,
ऋतुको चाल संचार गर्छ वर्षको गमनमा ।

(५५)

नियति चक्र अध्यात्म तत्त्वहरुमा निर्भर छ,
जीवन क्रम अधि र पछि गाँसेर विचर्छ ।

(५६)

आधा छ रात आधा छ दिन दिवस चक्रमा,
छ मास हिउँद छ मास गरम वर्षका चक्रमा ।

(५७)

ध्रुवमा हुन्छ छ मास दिन छ मास निशा रे,
हिउँद निशा ग्रीष्म भो दिन यो ध्रुव दशा रे ।

(५८)

रूपान्तर केही ली परिवर्तन चक्र यो स्थिर छ,
समय चक्र नक्षत्रगति प्रबन्धी फिर्दछ ।

(५९)

शानिका दिन राहुका दिन मंगल दिवस,
सबैमा यौटा समय चक्र संबन्ध राख्दछ ।

(६०)

नत्र यो विश्व स्थितिमा हुन्न अन्धो भै नियम,
त्यसले यौटा विशाल नियम राख्दछ स्वक्रम ।

(६१)

अँध्यारी केही उज्याली केही नियति चल्दछ,
चन्द्रको एक मुख उज्यालो आर्को अँधेरमा डुल्दछ ।

(६२)

नियति चक्र नपारी फेला सीमको ज्ञानले,
अचानक तथा काकतालीहरू भास्दछ मानले ।

(६३)

चैतन्य चक्र जीवको मनमा नियतिबद्ध छ,

भावका हामी काकताली देख्छौं चेतनले बुभदछ ।

(६४)

पृथ्वीकी छोरी सन्तानलाई सधैंभर उज्यालो,
यसतर्फ मात्र हुँदैन भन्छ कथाको दियालो ।

(६५)

दिवा र निशा संकेत बन्छन् अध्यात्म क्षेत्रमा,
जीवनमा मृत्यु छायाको भावले जीवित चेतमा ।

(६६)

निद्राको भल्को मृत्युको हाम्रो अचेत सुषुप्ति,
कालको हामी अँगाल्छौं छाया नपाई विज्ञप्ति ।

(६७)

स्वप्ना हो हाम्रो अध्यात्म जीवन उसपारको संकेत इशार,
आत्माले गर्छ विचरण त्यस्तै मृत्युको उसपार ।

(६८)

तब छ आर्को अँध्यारो क्षेत्र असूर्य तिमिर,
कथाको कुरा न भन्नु हुन्छ खँदीलो यमपुर ।

(६९)

यमपुरमा हुन्न सूर्यको ज्योति चन्द्रको चाँदनी,
पापका आत्मा बस्दछन् त्यहाँ यो चक्र चालमनि ।

(७०)

यमपुरका राजा ईश्वरको आज्ञा पाल्नुलाई पाताल,
राज गरी बस्छन् रत्नको ज्योति जगाई विशाल ।

(७१)

प्रोजरपिना पृथ्वीकी छोरी यमकी महारानी,
छ महिना बस्नी यमपुर आउँछिन् छ महिना यहाँ नी ।

(७२)

यसरी आत्मा तम र प्रकाश समयानुसार,
कर्मको भोगमा भोग्दछन् भन्ने मेरो छ विचार ।

(७३)

यमराजका थिए पुण्यका आत्मा अँधेर नगरमा,
उनलाई स्वर्ग रोशनी एउटी पुऱ्याए रहरमा ।

(७४)

पुण्यका आत्मा स्वर्गकी सँगी स्त्री एक पाएर,
अमर प्रेमले वास गर्छन् सँगमा धर्ममा धाएर ।

(७५)

धर्मका राजा यमराज थिए पाताल गएर,
एक आत्मा सँगी स्वर्गकी धन ती बसे पाएर ।

(७६)

दांपत्य प्रेम स्वर्गको धन यमपुरमा मिलाई,

यमराजको दुःख मिटाउँथे ईश्वर सँगी दी उनलाई ।

(७७)

यमको घरमा खाएको अन्न यमपुरको वास छ,
एकबाजि खाए समात्छ त्यल्ले नरकको पाश छ ।

(७८)

ज्वालामुख हुन्छन् देवताहरू महेश महान,
सत्य हो अग्नि सत्यको मुख ज्वालाको समान ।

(७९)

जपीतर देव महेशस्वरूप व्यवहार सुशील,
लीलाका चतुर देवदूत भेज्छन् प्रबंध प्रलील ।

(८०)

सविता देव किरणाकार सत्याग्नि सुवर्ण,
वीन-लाई गरी भन्कार फिर्छन् जीवनको अवर्ण्य ।

(८१)

हेकेटी नामकी वैराग्य देवी तापको स्वरूप,
अनन्त ज्ञानी रौरव सुन्छिन् संसारको अनूप ।

(८२)

सिजीयन गुफा वैराग मनका रौरवमय छन्,
वैरागी हाँस्नु विघ्न छ भन्छन् संसारमा ती रुन्छन् ।

(८३)

अग्निले राख्छ संसारको धर्म देवत्व अमृत,
प्रकाश दिन्छ सन्तानलाई मानव नत्र छ सब मृत ।

(८४)

आर्काको शिशु पोस्नाले मिल्छ आफ्नो रे स्वबाल,
यमपुरको जति अँध्यारो घन होस् मृत्यु भैं विशाल ।